

Il-knisja ta' San Ġwann Evanġelista - Hal Millieri, limiti taż-Żurrieq-

Kitba ta' Roderick Busuttil
fuq informazzjoni mgħoddija minn Anthony Mangion.

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

Mitlufa qalb ir-raba fil-limiti taż-Żurrieq, insibu żewġ kappelli li jinsabu f'dak li qabel kien ir-raħal ta' Hal Millieri. L-iktar magħrufa hija dik iddedikata lill-Lunzjata, li hi ta' oriġini medjevali, u li go fiha nsibu affreski uniċi. Ftit 'il fuq mid-daħla taċ-ċimiterju li twassal lejn il-kappella tal-Lunzjata, b'fetha quddiemha, insibu l-kappella oħra, dik ta' San Ġwann Evanġelista, li hi waħda mill-erba' kappelli li konna nsibu f'Hal Millieri.

Hal Millieri

Hal Millieri kien raħal li kien jinsab fin-naħa t'isfel ta' Malta, bejn l-irħula taż-Żurrieq, l-Imqabba, il-Qrendi u Hal Kirkop. Jidher li dan ir-raħal hu antik ħafna u jmur lura għal żmien ir-Rumani. Dan il-fdal Ruman seta' wkoll baqa' jeżisti anki fi żmien meta l-Arab kienu ħakmu l-gzira fis-sena 870 W.K.

L-ewwel dokument li nsibu fuq Hal Millieri jehodna lura sas-sena 1419, fil-medjuevu tardiv, meta jidher li f'dawn l-inħawi kien hemm xi 14-il familja, li setgħu kienu dixxendenti ta' dawk li kienu jgħixu fl-inħawi fi żmien l-Arab. In-nies li kienu jgħixu fl-inħawi kienu jaħdmu l-għelieqi, f'art li jidher li kienet fertili ħafna. Il-fatt li f'din iż-żona nstabu ammont ta' ċisterni u bjar tal-ilma, li kienu importanti ħafna f'raħal agrikolu, ikompli jikkonferma li Hal Millieri f'dawk iż-żminijiet kien abitat mill-bdiewa.

Fis-seklu sittax iż-żewġ irħula jew “*casali*” ta’ Hal Millieri u Hal Armanin kienu magħqudin flimkien bħala rappreżentazzjoni quddiem il-kunsill tal-Università tal-Mdina.

Hal Millieri kien jikkonsisti f’4 knejjes jiġifieri dawk it-tnejn li għadna naraw sal-lum tal-Lunzjata u ta’ San Ġwann Evangelista u tnejn l-oħra li spiċċaw, jiġifieridik tal-Viżitazzjoni li għadna naraw il-fdal tagħha maġenb dik tal-Lunzjata, u l-oħra ta’ San Mikiel li kienet tmiss ma’ dik ta’ San Ġwann Evangelista.

Mid-dokumenti li nstabu u li ġew ippubblikati fil-ktieb ta’ Luttrell, jidher li r-raħal kien idur mal-knisja ta’ San Ġwann Evangelista. Fil-fatt il-pjazza prinċipali tar-raħal kienet quddiem din il-knisja. Il-popolazzjoni tar-raħal jidher li baqgħat l-istess fil-bidu tas-seklu sbatax, biex imbagħad din naqset b’mod drastiku lejn tmiem dak is-seklu fejn l-aħħar twelid dokumentat kien fl-1711. Minn hemm ‘l quddiem jidher li raħal spiċċa diżabitat u llum kull ma fadal minnu huma ż-żewġ kappelli ta’ San Ġwann Evangelista u tal-Lunzjata, li jinsabu qalb l-għelieqi li kienu jiformaw dan ir-raħal.

Il-kappella ta’ San Ġwann Evangelista

Il-knisja li naraw illum ġiet mibnija mill-ġdid fl-1640, imma jidher li minflokha diġà kien hemm waħda li tmur lura sas-sena 1481. Meta Monsinjor Pietro Dusina żar din il-kappella fl-1575 sabha fi stat hażin u pprofanaha. Izda fl-1822, Dun Ġakbu Gauci tħajjar jirrangaha mill-ġdid, u qabbad lil neputih il-bennej Frangisku Gauci biex jagħmel dan. Jidher fis-seklu għoxrin l-knisja ġiet imkabbra mill-ġdid fi żmien Dun Ġuzepp Gauci mit-tifel ta’ Frangisku Gauci. Ix-xogħol tlesta fl-1961 u l-knisja ġiet imbierka mill-isqof Gaetano Pace Forno.

Il-knisja minn barra tikkonsisti f’zuntier sabiħ, li jingħad li qabel kien tal-knisja parrokkjali taż-Żurrieq. Il-knisja għandha forma kwadra u hi twila 15 il-pied. Is-saqaf tagħha jistrieħ fuq żewġ arkati. Il-knisja tikkonsisti f’altar wieħed u jinsab f’arkata sabiħa ħafna. Il-pittura titulari turi lil San Ġwann Evangelista jikteb il-ktieb tar-Revelazzjoni, magħruf ukoll bħala l-

Appokaliżsi. Fil-kwadru tidher ukoll il-Verġni Mqaddsa f'apparizzjoni. Dan il-kwadru sabiħ kellu jitneħħa minn din il-knisja u jittieħed fil-knisja parrokkjali ta' Santa Katerina fiż-Żurrieq għal raġunijiet tas-sigurtà, peress li l-inħawi sfortunatament kienu ġew vandalizzati għal diversi drabi.

Meta deher għall-ewwel darba dan l-artiklu konna għidna li minflok dan il-kwadru titulari konna nsibu żewġ "stampi", waħda tal-Qalb ta' Ġesù u l-oħra ta' San Ġużepp bil-Bambin f'idu.

Issa bi pjaċir ngħidu li fil-post tpoġġiet kopja tal-kwadru oriġinali biex b'hekk giet irrispettata l-karatteristika tal-kappella u l-ambjent ġewwieni tagħha.

Fl-antik ma' ġenb din il-knisja kien hemm kappella oħra, dik iddedikata lil San Mikiel Arkanglu. Il-knisja kienet tmiss ma' dik ta' San Ġwann Evanġelista tant li kellhom zuntier komuni quddiemhom. Il-kappella giet profanata fl-1667 mill-isqof Buenos, u biż-żmien intelqet u ggarfet. Maġenb l-kappella ta' San Ġwann Evanġelista naraw salib fuq kolonna, jew kif jissejhu ukoll Salib tad-Dejma, li jfakkar il-knisja ta' San Mikiel.

Il-knisja tinsab fi stat tajjeb u ġieli tkun miftuħa fuq bieb tal-hadid. Iż-żona fejn hemm din il-knisja hi mgħassa b'kameron tas-sigurtà, minħabba atti vandali minn nies irresponsabbli li kienu jiġru fil-passat.